
Shachitanayashtakam

शचीतनयाष्टकम्

Document Information



Text title : Shachitanayashtakam

File name : shachItanayAShTakam.itx

Category : deities_misc, aShTaka, krishna, gurudev, sArvabhaumabhaTTAchArya

Location : doc_deities_misc

Author : Sarvabhauma Bhattacharya

Proofread by : PSA Easwaran

Description/comments : Nitai or Nityananda

Latest update : February 22, 2019

Send corrections to : sanskrit at cheerful dot c om


This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

September 17, 2023

sanskritdocuments.org



शचीतनयाष्टकम्



उज्ज्वलावरणगौरवरदेहं
विलसितनिरवधिभावविदेहम् ।
त्रिभुवनपावनकृपायाः लेशं
तं प्रणमामि च श्रीशचीतनयम् ॥ १ ॥

गद्गदान्तरभावविकारं
दुर्जनतर्जननादविशालम् ।
भवभयभङ्गनकारणकरुणं
तं प्रणमामि च श्रीशचीतनयम् ॥ २ ॥

अरुणाम्बरधरचारुकपोलं
इन्दुविनिन्दितनखचयरुचिरम् ।
जल्पितनिजगुणनामविनोदं
तं प्रणमामि च श्रीशचीतनयम् ॥ ३ ॥

विगलितनयनकमलजलधारं
भूषणनवरसभावविकारम् ।
गतिअतिमन्थरनृत्यविलासं
तं प्रणमामि च श्रीशचीतनयम् ॥ ४ ॥


चञ्चलचारुचरणगतिरुचिरं
मञ्जीररञ्जितपदयुगमधुरम् ।
चन्द्रविनिन्दितशीतलवदनं
तं प्रणमामि च श्रीशचीतनयम् ॥ ५ ॥

धृतकटिडोरकमण्डलुदण्डं
दिव्यकलेवरमुण्डितमुण्डम् ।
दुर्जनकल्मषखण्डनदण्डं
तं प्रणमामि च श्रीशचीतनयम् ॥ ६ ॥


भूषणभूरज अलकावलितं
कम्पितबिम्बाधरवररुचिरम् ।
मलयजविरचित उज्ज्वलतिलकं
तं प्रणमामि च श्रीशचीतनयम् ॥ ७॥

निन्दितारुणकमलदलनयनं
आजानुलम्बितश्रीभुजयुगलम् ।
कलेवरकैशोरनर्तकवेशं
तं प्रणमामि च श्रीशचीतनयम् ॥ ८॥

इति सार्वभौमभट्टाछर्यविरचितं शचीतनयाष्टकं सम्पूर्णम् ।

——
Shachitanayashtakam

pdf was typeset on September 17, 2023

——
Please send corrections to sanskrit@cheerful.com

